

15 -ാം കേരള നിയമസഭ

16 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 772

28-01-2026 - ൽ മറുപടിയ്ക്ക്

സഹകരണ മേഖലയിലെ നിക്ഷേപ സമാഹരണം

ചോദ്യം		ഉത്തരം	
ശ്രീ . കെ .ഡി .പ്രസേനൻ , ശ്രീ എച്ച് സലാം, ശ്രീ കെ. എം. സച്ചിൻദേവ്, ശ്രീ ജി സ്റ്റീഫൻ		ശ്രീ വി.എൻ വാസവൻ (തുറമുഖ - സഹകരണ - ദേവസ്വം വകുപ്പ് മന്ത്രി)	
(എ)	സംസ്ഥാനത്തിന്റെ വികസനത്തിന് സമഗ്ര സംഭാവന നൽകുന്ന സഹകരണ മേഖലയിൽ ഈ വർഷവും നിക്ഷേപ സമാഹരണം ലക്ഷ്യമിടുന്നുണ്ടോ; വിശദാംശം നൽകുമോ;	(എ)	"സഹകരണമേഖല നാടിനായ്, നാട് സഹകരണമേഖലയ്ക്കായി" എന്ന മുദ്രാവാക്യം മുൻനിർത്തി 2026 ജനുവരി 15 മുതൽ 2026 ഫെബ്രുവരി 25 വരെ സംസ്ഥാനത്ത് നിക്ഷേപസമാഹരണ ക്യാമ്പയിനും, പുതിയ അംഗത്വ വിതരണവും നടത്തുവാൻ സംസ്ഥാന സർക്കാർ തീരുമാനിച്ചിട്ടുണ്ട്. 2026 നിക്ഷേപ സമാഹരണ ക്യാമ്പയിനിന്റെ ഭാഗമായി വിവിധ മേഖലകളിൽ സഹകരണ പ്രസ്ഥാനങ്ങൾ നടത്തേണ്ട പ്രവർത്തനങ്ങളെ സംബന്ധിച്ച് നിർദ്ദേശങ്ങൾ ഉൾപ്പെടുത്തിക്കൊണ്ട് സഹകരണസംഘം രജിസ്ട്രാർ സർക്കുലർ പുറപ്പെടുവിച്ചിട്ടുള്ളതാണ്. 2026 നിക്ഷേപ സമാഹരണ ക്യാമ്പയിനിന്റെ ടാർജ്ജ് 9000 കോടി രൂപയാണ്. അതിൽ 8000 കോടി രൂപ സഹകരണ സംഘങ്ങളിൽ നിന്നും 1000 കോടി രൂപ കേരള സംസ്ഥാന സഹകരണ ബാങ്കിൽ നിന്നുമാണ് സമാഹരിക്കുവാൻ ലക്ഷ്യമിട്ടിരിക്കുന്നത്.
(ബി)	മുൻ വർഷങ്ങളിൽ നിക്ഷേപ സമാഹരണം ലക്ഷ്യമിട്ട് നടത്തിയിട്ടുള്ള ക്യാമ്പയിനുകൾ വിജയകരമായിരുന്നോ; വിശദമാക്കുമോ;	(ബി)	മുൻ വർഷങ്ങളിൽ നടന്ന നിക്ഷേപ സമാഹരണ ക്യാമ്പയിനുകൾ പൊതുവെ വിജയകരമായിരുന്നു. 2023 വർഷം നടന്ന ക്യാമ്പയിനിന്റെ ലക്ഷ്യം (ടാർജ്ജ്) 9000 കോടി രൂപ ആയിരുന്നു. എന്നാൽ ടി ക്യാമ്പയിനിൽ നിക്ഷേപത്തിലുണ്ടായ അറ്റ വർദ്ധനവ് 8646.35 കോടി രൂപയാണ്. 2024 വർഷം നടന്ന ക്യാമ്പയിനിന്റെ ലക്ഷ്യം (ടാർജ്ജ്) 9000 കോടി രൂപ ആയിരുന്നു. എന്നാൽ ടി ക്യാമ്പയിനിൽ നിക്ഷേപത്തിലുണ്ടായ അറ്റ വർദ്ധനവ് 7467.23 കോടി രൂപയാണ്. 2025 വർഷം ക്യാമ്പയിനിന്റെ ലക്ഷ്യം (ടാർജ്ജ്) 9000 കോടി രൂപ ആയിരുന്നു. എന്നാൽ ടി ക്യാമ്പയിനിൽ

			നിക്ഷേപത്തിലുണ്ടായ അറ്റ വർദ്ധനവ് 7464.78 കോടി രൂപയാണ്.
(സി)	സഹകരണ മേഖലയിലെ വിവിധയിനം നിക്ഷേപങ്ങൾക്കുള്ള പലിശ നിരക്കിൽ മാറ്റം വരുത്തിയിട്ടുണ്ടോ; ഇത് നിക്ഷേപ സമാഹരണ പ്രവർത്തനങ്ങൾക്ക് ഗുണകരമാകുമോ; വിശദാംശം നൽകുമോ;	(സി)	സംസ്ഥാന പലിശ നിർണ്ണയ ഉന്നതതല സമിതിയുടെ തീരുമാനത്തിന്റെ അടിസ്ഥാനത്തിൽ സഹകരണ സ്ഥാപനങ്ങൾ നിക്ഷേപങ്ങൾക്ക് നൽകുന്ന പലിശ നിരക്കിൽ മാറ്റം വരുത്തിക്കൊണ്ട് സഹകരണസംഘം രജിസ്ട്രാർ നിർദ്ദേശം പുറപ്പെടുവിച്ചിട്ടുള്ളതാണ്. രണ്ട് വർഷത്തിന് മുകളിലുള്ള നിക്ഷേപങ്ങളുടെ പലിശ നിരക്ക് നിലവിലുള്ള 8.00 ശതമാനത്തിൽ നിന്നും 8.10 ശതമാനമാക്കി വർദ്ധിപ്പിച്ചിട്ടുണ്ട്. ദീർഘകാല നിക്ഷേപത്തെ പ്രോത്സാഹിപ്പിക്കുന്നതിന് ലക്ഷ്യമിട്ടുകൊണ്ടാണ് വർദ്ധവ് വരുത്തിയിട്ടുള്ളത്. ദീർഘകാല നിക്ഷേപങ്ങൾ സ്വീകരിക്കുന്നതിലൂടെ ലഭിക്കുന്ന തുക വിവിധ വികസന പദ്ധതികൾക്കായി വിനിയോഗിക്കുന്നതിന് സാധിക്കുന്നതാണ്. കൂടാതെ മുതിർന്ന പൗരന്മാരുടെ നിക്ഷേപങ്ങൾക്ക് 0.50 ശതമാനം പലിശ അധികം ലഭിക്കുന്നു. നിക്ഷേപങ്ങളുടെ പലിശയിൽ വരുത്തിയിരിക്കുന്ന വർദ്ധനവ് നിക്ഷേപ സമാഹരണ പ്രവർത്തനങ്ങൾക്ക് പൊതുവെ ഗുണകരമാകുന്നതാണ്.
(ഡി)	കൂടുതൽ യുവാക്കളെ ഈ മേഖലയിലേയ്ക്ക് ആകർഷിക്കുന്നതിന് ഈ ക്യാമ്പെയിനിലൂടെ ലക്ഷ്യമിടുന്നുണ്ടോ; വ്യക്തമാക്കുമോ?	(ഡി)	2026 ലെ നിക്ഷേപ സമാഹരണ ക്യാമ്പയിനിലൂടെ യുവാക്കൾ, പാർശ്വവൽക്കരിക്കപ്പെട്ട വിഭാഗങ്ങൾ, സ്ത്രീകൾ എന്നീ വിഭാഗങ്ങളുടെ അംഗത്വം വർദ്ധിപ്പിക്കുന്നതിന് പ്രത്യേക പ്രാധാന്യം നൽകുന്നുണ്ട്. യുവാക്കളാണ് സഹകരണ മേഖലയുടെ ഭാവി വാഗ്ദാനങ്ങൾ. ഡിജിറ്റൽ യുഗത്തിൽ സഹകരണ മേഖലയുടെ പുരോഗതിയ്ക്കായി യുവാക്കളുടെ പങ്കാളിത്തം അനിവാര്യമാണ്. ആയതിനാൽ യുവാക്കളെ ഈ മേഖലയിലേയ്ക്ക് ആകർഷിക്കേണ്ടത് സഹകരണ മേഖലയുടെ ഭാവി വളർച്ചയ്ക്ക് അത്യന്താപേക്ഷിതമാണ്.

സെക്ഷൻ ഓഫീസർ